

ڈاکٹر رئیس احمد نعمانی *

فضیلت علم دینی علوم، یا جدید سائنسی علوم؟

(مغرب کے سائنسی و تکنیکی غلبہ کے بعد سے غیر ضروری طور پر ایک بحث یہ چھڑ گئی کہ قرآن وحدیث میں جس علم کی فضیلت وفرضیت بیان کی گئی ہے وہ دینی علم ہے یا جدید سائنسی و تکنیکی علوم یا دونوں؟ بہت کچھ کہا لکھا گیا۔ حضرت مولانا نعمانیؒ نے معارف الحدیث جلد ہفتم میں اس مسئلہ پر گفتگو کرتے ہوئے صرف دو سطریں لکھی ہیں:

”دینی اصطلاح اور قرآن وحدیث کی زبان میں علم سے مراد وہ علم ہوتا ہے جو انبیاء علیہم السلام کے ذریعہ اللہ تعالیٰ کی طرف سے بندوں کی ہدایت کے لیے آتا ہے۔“

ظاہر ہے جب انبیاء علیہم السلام علم کی فضیلت بیان کرتے ہیں تو اس سے فطری طور پر وہی علم مراد ہوگا جو اللہ کے یہاں سے وہ لاتے ہیں، راقم کی نظر میں یہ نہایت فطری استدلال ہے۔

دوسری بات یہاں یہ عرض کرنی ہے کہ علم کسے کہتے ہیں؟ سب سے بڑی غلطی یہ ہے کہ کمانے دھمانے کے طریقوں، حروف شناسی اور ہنروں کو علم کہا جانے لگا ہے۔ یہ قطعاً علم نہیں ہیں، ہاں انسانی ضرورت ہونے کے ناطے اسلام ان کے سیکھنے کو فرض قرار دیتا ہے۔۔۔۔۔ (یحییٰ)

اس وقت میرے ہاتھ میں جولائی ۲۰۰۳ء کا شمارہ ہے، اس شمارے کے ص ۲۶ پر ایک فاضل مکتوب نگار نے تحریر فرمایا ہے کہ: ”تعلیم، تعلیم ہے اس کو دینی اور دنیاوی تعلیم میں تقسیم کرنا..... مناسب نہیں ہے قرآن کی ابتداء نماز، روزہ، زکوٰۃ اور حج سے نہیں ہوتی، قرآن کی ابتداء ”اقراء“ سے ہوتی ہے جس کا تعلق پڑھنے سے ہے“

موضوع زیر بحث کی اہمیت اس کی متقاضی ہے کہ ارباب بصیرت اور اصحاب فکر و نظر کی توجہ کے لئے چند نکات سپرد قسط اس کر دیئے جائیں۔

۱۔ یہ کہنا درست نہیں ہے کہ ”قرآن کی ابتداء اقراء سے ہوتی ہے“ اس لئے کہ قرآن کی ابتداء اور اس کے نزول کی ابتدا و الگ الگ باتیں ہیں، جن میں سے پہلی غلط ہے اور دوسری صحیح۔ مکتوب نگار کو اس طرح لکھنا چاہیے تھا کہ نزول قرآن کی ابتداء اقراء سے ہوتی ہے۔ یا نزول وحی کی بات اقراء سے ہوتی ہے۔

۲۔ محترم مکتوب نگار اور اسی طرح کے دوسرے بے شمار اہل علم حضرات ایک بہت بڑے مغالطے میں مبتلا ہیں

قرآن پاک کی سورہ علق کی جس آیت کا حوالہ دیا جا رہا ہے وہ صرف لفظ ”اقراء“ پر ہی مشتمل نہیں ہے۔ بلکہ ”اقراء“ کے ساتھ ”باسم ربك الذی خلق الانسان من علق“ اقراء وربك الاكرم الذی علم بالقلم ”علم الانسان ما لم يعلم“ بھی ہے۔

اور ہر وہ شخص جس کو اللہ تعالیٰ نے علم و عقل کی نعمت سے نوازا ہے اس کو ”اقراء“ کے بعد باسم ربك پر بھی غور کرنا چاہیے جس کا واضح اور غیر مبہم مفہوم و مقصود اس کے سوا کچھ نہیں ہے کہ ہر وہ علم یا تعلیم جو خدا کی خالقیت و ربوبیت کے یقین اس کی عظمت و اکبریت کے احساس اس کی قدرت پر عقیدہ اس کی اطاعت کے عہدہ میثاق اور موت کے بعد اس کی طرف لوٹ کر جانے اور اپنے گفتار و کردار کا حساب دینے کے اذعان سے خالی ہو خدا بیزار ہو اور خدا کی نافرمانی کے راستے پر لے جائے وہ علم اور تعلیم کسی بھی قیمت پر اسلام میں مطلوب نہیں ہے۔

انگریزی طرز اور انگریزوں کے ڈھب کے اسکولوں، کالجوں اور یونیورسٹیوں کی یہ تعلیم اور اس کا نصاب و نظام جس نے کلچر کے نام پر خواتین و دو شیرگان قوم کو برہنہ و عریاں کر کے رکھ دیا ہے۔ جس نے تعلیم یافتہ چوروں، ڈاکوؤں، کی ٹیمیں کی ٹیمیں تیار کر دی ہیں جس نے انسانیت، شرافت اور خیر و شر کے ہر احساس و امتیاز کو حرف غلط کی طرح ذہنوں سے کھرچ کر پھینک دیا ہے اور انسان کو ایک کلچر ڈیوان بنا دیا ہے اس تعلیم اور اس کے نصاب و نظام کا ہرگز ہرگز قرآن پاک کے ”اقراء“ سے کوئی تعلق نہیں ہے۔ اور یہ مسلمان کیلئے فرض نہیں بلکہ ”حرام“ کے درجے میں ہے۔ قرآن پاک کی آیت ”انما یخشى الله من عباده العلماء“ سے صاف طور پر مستفاد ہوتا ہے کہ اسلام میں صرف وہی علم محمود و مطلوب ہے جو انسان کے قلب میں خشیت اور تقویٰ پیدا کرے اور اس کو پاک صاف صالح اور بے داغ زندگی گزارنے کیلئے آمادہ کرے۔ صحیح مسلم کی حدیث میں ہے ”من سلك طريقا يلتمس فيه علما سهل الله له طريقا الى الجنة“ (جو کوئی طلب علم کی راہ میں چلتا ہے اللہ تعالیٰ اس کے لئے جنت کا راستہ آسان کر دیتا ہے) سنن ترمذی میں ایک حدیث یوں ہے۔ ”من خرج فى طلب العلم فهو سبیل الله حتى یرجع“ (جو کوئی علم کی طلب میں (گھر سے) نکلتا ہے وہ واپس آنے تک اللہ کے راستے میں رہتا ہے۔) یہ حدیثیں پکار پکار کر آگاہ کر رہی ہیں کہ اللہ اور اس کے رسول ﷺ نے جس علم کی طلب کی فضیلت بیان کی ہے وہ ان اسکولوں اور کالجوں میں کہیں بھی پایا جاتا۔

جو لوگ ”طلب العلم فریضة علی کل مسلم“ اور ”اطلبوا العلم ولو کان النصیب“ ایسی ضعیف اور غیر معتبر روایتوں کو علی الاطلاق طلب علم کے فرض ہونے کی دلیل بناتے ہیں، میں ان سے یک سوال کرنا چاہتا ہوں کہ بالفرض اگر رسول اللہ ﷺ اس وقت دنیا میں کچھ مدت کیلئے دوبارہ تشریف لے آئیں اور برپ و امریکا نہیں بلکہ صرف ہندوستان اور ہندوستان کے بھی صرف ایک شہر..... کا سفر کرنے کی زحمت فرمائیں...

آپ ﷺ کو معلوم ہو کہ (جیسا کہ دہلی کے ایک اخبار میں یہ خبر چھپی ہے) مسلمانوں کے ایک مایہ ناز نازناں کالج کی کچھ طالبات، دہلی کے فلاں ہوٹل میں دادبیش لیتے اور دیتے ہوئے پائی گئیں..... یا آپ اپنی آنکھوں سے دیکھ کر اور کانوں سے سن کر یہ جان لیں کہ مسلمانوں کی ایک مشہور عالم درس گاہ اور بالخصوص اس کے ذیلی اسکولوں کے طلبہ کس طرح اپنے اساتذہ کے نام بگاڑتے، ان کو گالیاں دیتے اور ان کے بے عزتی کرتے ہیں تو کیا حضور ﷺ ”طلب علم“ کا وہی مطلب بیان فرمائیں گے جو یہ پروفیسر اسکا رلر اور ماہرین تعلیم حضرات بتا رہے ہیں؟

۳۔ قرآن پاک میں (اور احادیث معتبرہ میں بھی) ”دنیا“ کا لفظ ”دین“ کے مقابلے میں استعمال نہیں ہوا، بلکہ دنیا کے مقابلے میں ہر جگہ ”آخرت“ یا اس کے ہم مفہوم کوئی لفظ استعمال کیا گیا ہے، ثبوت کے طور پر قرآن کی بہت سی آیتیں پیش کی جاسکتی ہیں مثلاً رَبَّنَا اتِّسَفَى الدُّنْيَا حَسَنَةً وَفِي الْآخِرَةِ حَسَنَةٌ اور ”انما الحیوة الدنیا لعب و لہو، وان الدار الاخرہ لہی الحیوان“ بل تو ثرون الحیة الدنیا، والآخرہ خیر و ابقی، والآخرہ خیر و ابقی، کے فوراً بعد قرآن پاک میں جو آیت ”ان هذا نفی الصحف الاولی“ ہے وہ تو اس طرف بھی اشارہ کر رہی ہے کہ قرآن پاک سے پہلے کے صحف سادہ میں بھی دین اور دنیا کا نہیں بلکہ دنیا اور آخرت کا ہی مقابلہ ذکر ہوا ہے، اس لئے کہ دنیا اور آخرت عارضی اور ابدی دو مقام دو منزلیں یا دو ٹھکانے ہیں، یہ کسی طرز حیات یا نظام العمل کا نام نہیں ہیں جبکہ:

۴۔ ”دین“ ایک ”طریق زندگی“ اور اس جامع و مکمل ”دستور حیات“ کا نام ہے، جو اس دنیا کے خالق و مالک نے، اپنے پیامبروں کے ذریعے، تاریخ کے مختلف ادوار میں ہر دور کے احوال و ظروف کے مطابق انسانی ضرورتوں کے لحاظ سے بنی آدم کو سکھایا، اور اپنی آخری اور جامع ترین تفصیلات و جزئیات کے ساتھ سرور کائنات ﷺ کے توسط سے آج سے سو اچودہ سو سال پہلے دنیا میں آیا اور آج تک اپنی اصلی حالت میں قرآن پاک اور احادیث صحیحہ کی صورت میں موجود ہے اور قیامت تک موجود رہے گا۔ اس ”دستور حیات“ میں ادنیٰ سی بھی ترمیم یا کمی بیشی کی نہ کوئی گنجائش ہے اور نہ کسی انسان کو اس کا حق حاصل ہے، یہ دین یہ قانون الٰہی جس کا نام یا عنوان ”اسلام“ ہے، اس کے ہوتے ہوئے کسی مسلمان، بلکہ کسی بھی باشعور انسان کو دنیا میں رائج کسی بھی دوسرے ازم دھرم مذہب یا فلسفہ حیات کی طرف دیکھنے کی قطعاً ضرورت نہیں ہے۔ کیونکہ دوسروں سے ”قرض“ یا بھیک وہ مانگا کرتا ہے جس کے پاس خود کچھ نہ ہو، ”اسلام کے نظام حیات“ میں پیدائش سے لے کر موت تک کے ہر اس موقع کے لئے اصول و ہدایات موجود ہیں جو قیامت تک کسی بھی انسان کو پیش آسکتا ہے۔

اب کسی کو ”صلح کل“ یا مصالحت بین المذاہب، یا ثقافتوں اور قومیتوں کی بیچتی و اتحاد کے پرفریب عنوان سے دھوکہ دینے کی گنجائش یا جواز باقی نہیں ہے۔ اللہ تعالیٰ نے اپنے ”لاریب فیدہ“ کلام میں صاف صاف اعلان فرما

دیا ہے کہ: ان الدین عند الله الاسلام“ اب اسلام کے سوا جو بھی طریق حیات یا دستور زندگی کوئی انسان اختیار کرتا ہے، وہ اللہ کے نزدیک مردود ہے، اس کی وضاحت کیلئے رسول اللہ ﷺ کی یہ حدیث مبارک کافی ہے ”لایومن احدکم حتی یکون هو او تبعاً لما جئت به“ (مشکوٰۃ) ”تم میں سے کوئی مؤمن نہیں ہوگا، جب تک اس کی خواہشات اس دین کے تابع نہ ہو جائیں، جو میں لے کر آیا ہوں۔

۵۔ اسلامی نقطہ نگاہ سے علم (اور تعلیم) کی تقسیم صرف ”نافع“ اور ”غیر نافع“ کے عنوان سے کی جاسکتی ہے، جیسا کہ مندرجہ ذیل احادیث سے مستنبط ہوتا ہے۔

الف۔ ان النسبی علیہ السلام کان یقول..... اللہم انی استلک علماً نافعاً و عملاً مقبولاً و رزقاً طیباً۔ (احمد ابن ماجہ، صحیح)

ب۔ کان رسول اللہ ﷺ یقول..... اللہم انی اعوذ بک من علم لا ینفع و من قلب لا یخضع (مسلم)

ج۔ قال رسول اللہ ﷺ: اذا مات ابن آدم انقطع عمله، الا من ثلاث صدقة جاریة، او علم ینتفع به او ولد صالح یدعوه (مسلم)

پہلی حدیث بتاتی ہے کہ رسول اللہ ﷺ اس طرح دعا فرمایا کرتے تھے کہ: اے اللہ میں تجھ سے نفع دینے والا علم، قبول کیا جانے والا عمل اور پاکیزہ روزی مانگتا ہوں۔..... دوسری حدیث سے واضح ہوتا ہے کہ رسول اللہ ﷺ غیر نافع علم اور خشوع سے خالی قلب سے اللہ کی پناہ طلب فرمایا کرتے تھے۔..... تیسری حدیث میں رسول اللہ ﷺ نے فرمایا ہے کہ: مرنے کے بعد انسان کے اعمال کے سلسلہ منقطع ہو جاتا ہے، سوائے ان تین چیزوں کے: صدقہ جاریہ، یا وہ علم جس سے نفع اٹھایا جائے، یا وہ صالح اولاد جو اس کے لئے مغفرت کی دعا کرے۔

یہ تینوں حدیثیں اس پر دلالت کرتی ہیں کہ علم یا تو ”نافع“ ہوتا ہے یا ”غیر نافع“، اور یہ کہ علم نافع اللہ کے رسول کے نزدیک مطلوب و محبوب ہے اور علم غیر نافع مردود و معیوب۔ اب جو لوگ علم کی تعریف اور اس کی حدود و جہات میں کسی تفریق و امتیاز کے قائل نہیں ہیں یا غیر شعوری طور پر اس فریب میں مبتلا ہیں نیز دوسروں کو بھی مبتلا کر رہے ہیں ان کو اس پر غور کرنا چاہیے کہ مثلاً اسلام کی ایک تعلیم یہ ہے کہ بالغ ہونے کے بعد کسی بھی مسلمان لڑکی اور عورت کے سر کا ایک بال بھی کسی غیر محرم کو نظر نہیں آنا چاہیے۔ لیکن اس کے برعکس آپ کے اسکولوں، کالجوں، اور یونیورسٹیوں کی تعلیم اور ان کا ننگا شیطانی ماحول ہے، جس نے انسان کو حیا باختہ بنا دیا ہے، اور جو نتیجہ ہے علم اور علم، تعلیم اور تعلیم میں امتیاز نہ کرنے کا، یہ دونوں چیزیں ایک ہی تعریف و تحدید میں کیسے آسکتی ہیں؟

لہذا، معلوم ہوا کہ قرآن پاک میں لفظ ”اقراء“ سے مراد ”مطلق“ پڑھنا نہیں ہے۔ بلکہ وہی علم نافع یا علم

دین مراد ہے اور جیسا کہ سطور بالا میں بتایا جا چکا ہے۔ کہ دین کے اندر انسان کو قیامت تک پیش آنے والے تمام مسائل کا حل موجود ہے، اور مسلمان ہرگز کسی سے طریق زندگی کے کسی جزئیے کیلئے رہنمائی کی بھیک مانگنے کا محتاج نہیں ہے۔

۶۔ جس طرح امریکانے مصر کے نصاب تعلیم سے قرآن پاک کی کچھ آیات خارج کرادیں، اور سعودیہ میں بھی ان ظالموں کی یہ اسلام دشمن کوشش جاری ہے اسی طرح ہمارے ملک میں بھی (خدا جانے کسی ذاتی جذبے کے تحت یا کسی سازش کے زیر اثر) ایک دوسرے انداز اور بڑے اہتمام کے ساتھ ایک تحریک چلائی جا رہی ہے کی اسلامی مدارس کا ”نویں کرن“ یا ”ماڈرنائزیشن“ کی جائے اور دینی عربی مدارس میں دوسرے علوم پڑھائے جائیں اور ایک غیر ملفوظ پیغام کے مطابق یہ دینی مدارس بھی ”حیوان سازی“ کی اس مہم میں بندرتج شامل ہو جائیں، جو یورپ اور امریکا اپنے ملکوں میں براہ راست اور پوری دنیا میں بالواسطہ طور پر چلا رہے ہیں، ظاہر ہے کہ جو پورا وقت اسلامی علوم کے سیکھنے میں صرف ہوتا ہے اس میں سے دوسری چیزوں کے لئے کٹوتی ہوگی تو ہمارے بنیادی مقاصد و محاصل متاثر ہوں گے، ہمارا پورا منصوبہ کمزور اور رفتہ رفتہ پورا نظام دگرگوں ہو جائے گا، اور پھر کعبۃ اللہ کا مسافر آسانی سے کلیسا کی راہ میں سرگشتہ (یا کشت کی بھول بھلیوں میں گم) ہو سکتا ہے۔

اس طرح کی تحریکیں چلانے والے تمام حضرات کی خدمت میں ادب کے ساتھ یہ عرض کیا جانا چاہیے کہ آپ حضرات غیر اسلامی اور غیر دینی اسکولوں، کالجوں وغیرہ کے ذمہ داروں کو اس کیلئے کیوں آمادہ نہیں کرتے کہ وہ تمام دوسرے علوم کے ساتھ ساتھ ”قرآن“ اور ”اسلام“ کی تعلیم کا بھی اپنے اپنے اداروں میں معقول بندوبست کریں یا پھر یہ تحریک چلانے والے ان تمام مدارس کو اور دوسری تعلیم گاہوں کو بھی ان کے اپنے حال پر چھوڑ دیں اور اپنی پسند اور اپنے تعلیمی تخیل و تصور کے مطابق پورے ملک میں نئے تعلیمی ادارے قائم کریں، پھر جس کسی کو بھی ان کا نصاب و نظام پسند ہو گا وہ خود بخود ان کے راستے پر چل پڑے گا۔

۷۔ آخر میں ایک بار پھر یہ یاد دلانا مناسب ہو گا کہ قرآن پاک میں صرف ”اقراء“ ہی نہیں ہے، بلکہ اس کے ساتھ با اسم ربک بھی ہے۔ لہذا ”اقراء“ کو اسم رب سے الگ کر کے لوگوں کو مغالطے میں ڈالنے سے باز آ جائے اور خود بھی مکمل قرآن کو سمجھ کر پڑھئے اور عمل کیجئے۔ اور دوسروں کو بھی مکمل قرآن پاک کو سمجھ کر پڑھنے اور اس پر عمل کرنے کی ترغیب دیکر عند اللہ اجر کے مستحق بننے کی کوشش فرمائیے۔ اللہ کے کسی نیک بندے نے کہا ہے۔

غم دین خور، غم دین است، غم دین است، غم دین است

اور واقعہ بھی یہی ہے کہ ”دین“ ہی میں انسانوں کی صلاح و فلاح اور ان کے ہر دکھ درد کا علاج ہے، اور یہ قیامت تک کہ تمام انسانوں کی تمام احتیاجات کی تکمیل کا مکمل و اکمل ترین نسخہ کیسیا ہے، کیونکہ یہ اعتقادات، عبادات، معاملات، معاشرت، سیاست اور حکومت، سب کے لئے الٰہی قوانین کا ”مجموعہ حسنہ“ ہے۔